

# Ganni Bonnici

C. Galea Scannura M.A.

It-tlettax-il tifel min erbatax. Ganni Bonnici hu l-artist mill-Mosta li minn tfulitu thabbej ma' l-arti. Tant kien impressjona l-ghalliema tieghu li dawn ipperswadew lil missieru biex jibda jibghatu l-ISKOLA TA' L-ARTI. U peress li kien għadu żgħir, ta' tlettax-il sena, il-pittur Ġużepi Schembri kien offra li jibda jwasslu sal-Belt. F' dil-iskola dam disa' snin jissawwar u jitharreġ mill-ahjar għalliema. Taht V. Apap tghallem id-disinn u taht Antonio Micallef il-mudellatura ornamentali. L-Prof. George Borg harrġu tajjeb fl-iskultura figurativa u l-anatomija artistika u taht Carmelo Attard Cassar l-istorja ta' l-arti. Izda dan it-tagħlim kollu għaċ-ċkejken Ganni ma kienx biżżejjed għax fl-istess waqt fl-eta' ta' tlettax u erbatax-il sena, matul il-vaganzi kien imur ma' l-iskultur Ġużepi Barbara jittgħallem jiskolpi fil-ġebli Maltija, bħal fil-knisja ta' l-Mqabba, ta' Hal Tarxien, ta' l-Erwieħ il-Belt, il-Każin Malti u f' diversi djar u villel privati. Dan it-tahriġ swielu biex Ganni fl-eta' ta' hmistax-il sena ġie fdat lilu x-xogħol biex jiskolpi l-iskultura ornamentali ta' żewġ koppletti tal-bibien tal-ġnub tar-Rotunda Mostija, fejn Ganni ġie mghammed u trabba.

Minn kmieni Bonnici mpressjona lill-ghalliema tieghu bit-talent tieghu bħala skultur u ċeramista. Fl-iskola dejjem ha l-ewwel fl-eżamijiet annwali. U fost dan kien li wassal lill-Onor Sinjura De Trafford li tafda lil Ganni, fl-eta' ta' għoxrin sena bi proġett ta' fabrika taċ-ċeramika. Minn dan l-incident fiż-żgħozija ta' Bonnici, nistghu naraw kif l-artist ma baqax reġjonali marbut mar-. aħal jew il-pajjiż iżda beda jhars lejn il-kontinent biex ikabbar l-esperjenza tieghu. Ganni żar diversi bliet fl-Italja u fil-1953 beda jattendi l-Kulleġġ taċ-Ċeramika ta' Stoke-on-Trent, fl-Ingilterra.

Nistghu ngħidu li Ganni bena fuq is-sod. Fl-1954, ġie l-ewwel fl-eżami ta' l-iskola ta' Arti imhejji għall-borża ta' studja biex imur jissolka jistudja l-arti f'Ruma. Attenda l-Accademia di Belle Arti u sab żmien biex jagħmel korsijiet serali fl-iScuola della Ceramicam, l-Istituto Statale d'Arte, l-iScuola d'Arte della Medaglia, l-iScuola Libera del Nudo u l-iScuola d'Arte Ornamentale. Hawn ta' min jgħid li barra li spiċċa l-korsijiet kollha b'suċċess u kiseb id-diploma ta' kull istituzzjoni, ta prova bikrija ta' l-abilita' tieghu billi ha sehem f'kompetizzjoni ma' studenti barranin: fil-1957 rebah l-ewwel premju f'kompetizzjoni ta' arti reliġjuża mnedija mis-Societa' pro Civitate Cristina ta' Assisi meta pprezenta altoriliev, 'Id-Disputa ta' Ġesù fit-Tempju', u permezz ta' żewġ statwi ha sehem fl-esibizzjoni 'Terza Mostra Nazionale d'Arte Giovanile' li kienet saret fil-Palazzo delleEsposizione ta' Ruma.

Wara dan kompli b'aktar studju. Bl-ghajjnuna misthoqqa ta' boroż ta' studji mogħtija mill-Gvern Malti, l-Ambaxxata Taljana u dik Awstrijaka nsibuħ jattendi l-Accademia di Belle Arti ta' Ruma (1954-58), Pietro Vanucci ta' Perugia (1960), University of London, l-Institute of Education u l-iSlade School of Art ta' Londra (1961-

62), il-Landerfachschnle Fur Kermik ta' Burgenland, StooB, fl-Awstrija (1970). il-Leicester Polytechnic College of Education (1978) u l-Loughborough University of Technology (1979) ta' l-Ingilterra.

Ma setax jonqos li Ganni jiġi mahtur għalliem ta' l-arti u ċ-ċeramika fl-iskola sekondarja tal-Gvern fil-1959 meta beda jgħallem fl-iskola Sekondarju Teknika San Ġużep ta' Raħal Ġdid. U aktar tard inħatar kap ta' l-iskola meta ġie fdat bl-iskola ta' l-Arti u Artifjanat li Gvern waqqaf f' Targa Gap, Mosta fil 1974. Ir-rieda ta Ganni li jgħallem, li jesperimenta f'kull medium u li jahdem bla heda biex jikkreja opri ta' l-arti li juru artist impenjat, wasslu wkoll biex hu jiġi mitlub jagħti l-pariri tieghu f'diversi kumitati u boards. Inħatar membru tal-Malta Art Council (1971-75), il-Coinage Advisory Board tal-Bank Ċentrali (1971-76), il-Kumitat tal-Karnival u Festi Nazzjonali (1971-81), lis-Stamp Design Advisory Board (1972-) u l-Kunsill tas-Socjetà ta' l-Arti, Manifattura u Kummerċ bħala rappreżentant tal-Gvern (1977-93). Minn 1994 'l hawn ġie elett membru ta' l-istess kunsill. Diversi drabi kien fil-boards tal-PSC għall-ghażla ta' xoghlijiet għal kompetizzjonijiet jew esibizzjonijiet.

Jekk il-karriera akkademika ta' Ganni turi preparazzjoni wiesgħa u profonda, ambizzjoni u sagrificċju, daqstantiehor ix-xoghlijiet tieghu bħal medaljista, ċeramista u skultur jindikaw artist assidwu li jfittex l-ispirazzjoni mill-umanità u li jahdem b'mod li jirrelewa perfezzjonament ta' teknika, hu l-artist b'immaġinazzjoni qawwija, b'volontà kreattiva u b'espressjoni sinċiera li jasal biex jittrađu l-ingenwità tieghu f'sinfonija ta' sbuhija.

Bħala Medaljista Ganni kien l-uniku Malti li ġie ppremjat, meta fil-1960 ingħata t-Tieni Premju għal erba' midalji b' tifikira tad-Dsatax-il Ċentinarju ta' San Pawl Nawfragu. Midalji ohra sbieħ li għamel jikkomemoraw l-Għaxar Anniversarju ta' l-Inkronazzjoni ta' l-Assunta tal-Mosta (1985) u l-Hamsin Anniversarju tal-Paroċċa ta' San Bastjan ta' Hal-Qormi (1979). F'dal qasam Ganni hareġ 'il barra mix-xtut Maltin meta espona xoghlijiet fid-Dicottesimo Congresso F.I.D.E.M. li nżamm f' Lisbona. Il-midalji li pprezenta ġew ippubblikati fil-katalogu ma' dawk ta' bosta artisti ohra internazzjonali.

Bħala ċeramista Ganni wera kemm-il darba s-sensibilità tieghu għall-umanità, l-artist ispirat mill-hajja rustika u l-ambjent nattiv. Fost eżemplari tax-xoghlijiet li għamel mal-medda tas-snin insemmi 'The Red Shoe Ballerina', 'Resting Figure', 'Rustica', u 'My Father' li fiha l-artist johroġ ritratt ta' missieru, ritratt li fih toħroġ l-espressjoni patterna, l-intimità ta' l-imħabba u s-severità u l-hniena li wiehed jistenna mill-pater familias. 'The Unknown', xogħol li kien ipprezenta fl-Esibizzjoni ta' l-Arti Kontemporanja fil-Palazz de la Salle (1973), hu eżempju ta' ċeramika li fiha tidher il-kwalità monokromatika, il

kontinwità lineari, ir-ritmu u l-ekwilibrju tal-proporzjon li jirrendu x-xoghol areaenti u li jnisslu perċebilità ghas-sens tal-mess u s-sensazzjoni ta' l-irreali. (V. M. Pellegrini). Xoghol iehor, "Visi Familiari", skultura forma ta' totem Indjan, li kien ipprezenta f'Esibizzjoni ta' l-Arti fil Hilton Hotel, (1971), nissel il-kumment li f'Ganni tinħass l-influwenza ta' Henry Moore anke stess toħroġ l-idjomi Maltija u li l-veru artist Bonnici hu dak li jikkrea opri solidi, raffinati, massiċi, rotondeggiati, sempliċi u ġenwinament reali.

F'dik li hi skultura, Ganni ma jistax jitqies semplicement bħala artist prolifiku jew konvenzjonali. Ammiratur ta' Auguste Rodin u Giacomo Manzu', tinħass fih it-tnejn klassika li tatina x-xoghlijiet tiegħu flimkien mas-sensazzjoni tad-daqqa ta' l-imghallem li tindividwalizza l-artist u taffaxxina l-ispettatura bil-kreazzjonijiet tiegħu. Kemm jekk hi esekuzzjonita trofew ta' xogħol reliġjuż bħal tabernakli u altari, jew xi altoriliev jew statwa, toħroġ l-enfasi fuq valuri plastiċi, l-attenzjoni lejn ir-relazzjoni bejn spazju, massa u livelli kif ukoll l-abiltà u versatilità ta' l-artist biex minn kwalunkwe medium (tafal, gibs, bronż, injam, ġebbla, rham, siment, terrakotta u cold-cast bronż) jimmodella l-forma jew figure li jkun haseb.

Għalhekk ix-xogħol ta' Ganni ġie apprezzat u illum tiltaqa' miegħu f'kollezzjonijiet privati, galleriji ta' l-arti, ċimiterji, skejjel, knejjes u pjazez fi gżiritna u barra minn Malta, u wkoll f'divesi kollezzjonijiet Ewropew, Amerkani, Awstraljani u Kanadiżi. Fost Trofej li għamel insemmi 'Wind Surfing' (1981) fil-bronż, 'Horses Head' għad-ditta Carreras (1984), Fra Diegu, Hamrun, San Alwiġi B'Kara (1989), u tas-sorijiet tal-klawsura, Birgu. Barra dawn nista' nirreferi għal-għadd ta' Altari fl-irham jew fil-bronż, fonti tal-magħmudija, stazzjonijiet tal-Via-Sagra (Sta. Luċija; San Bastjan, Qormi; Kuncinzzjoni, Hamrun; Holy Martyrs of Japan; Bradford, Canada), u sedji u gradenzini fl-injam tal-ġews u bronż.

Ganni jibbrilla fl-iskultura figurativa, konvint li l-figura umana hi l-fonti inesawribbli ta' kull ispirazzjoni. Kemm jekk hu bust, kemm jekk hi statwa jew grupp statwarju toħroġ l-espressjoni artistika mibnija fuq bażi li hi solida, dixxiplinata u oriġinali. Għamel busti ta' diversi persunaġġi, 'Mons. Edgar Salomone', 'Dr. Gorg Borg Olivier' ex-Priministru ta' Malta, 'Dr. Eddie Fenech Adami' Priministru ta' Malta.

Fost riljievi li għamel insemmi 'The Divine Reaper' (1957) Basso riliev fil-plaster li jispira devozzjoni bħalma jagħmel fir-'Ragħaj it-tajjeb', xogħol fil-bronż li jinsab fil-Parroċċa tal-Mellieħa fejn hemm ukoll simboli ta' l-evanġelisti, xogħol ta' l-istess żmien. Insemmi wkoll r-riliev fil-bronż tal-Prim Ministru, Dr. Gorg Borg Olivieri fic-Ċimiterju ta' l-Addolorata (1981). Nindika b'mod partikulari

t-Trittiku modellat fit-terrakotta polikroma li jirraprezenta xeni tat-Twelid ta' Kristu. Dan it-Trittiku kien deher fil-bolol tal-milied tal-1985 u b'dal mod esibit mill-uffiċċju Postali ta' Malta fil-Mostra Filatelica Mondiale li kienet saret f'Ruma.

Fl-iskultura ta' Ganni jinħass fost hwejeġ oħra l-aspett folkloristiku fejn l-artist jikkristallizza xeni rustiċi umani marbutin ma' l-ambjent rurali u li huma mimlija espressjoni indikattiva. Fost dawn hemm statwi ta' daqsijiet varji fosthom 'Housewife, Farmgirl, Xwejha u Seksieka', altorilievi li juri hames nisa li l-espressjoni ta' wiċċhom u halqhom hi biżżejjed biex tfakkrek f'xeni tipika Maltija. Imbagħad 'Distakk' hu xogħol fil-ġebbla li jssimbolizza mument agonizzanti meta l-missier irid jitlaq il-familja biex ifittex ix-xogħol. F'dal-aspett tibqa' tispikka l-istatwa 'L-ewwel passi' (7 piedi 1984) li tinsab fl-Ajruport ta' Hal-Luqa) li fi stil naturali turi l-omm inklinata tghin lit-tarbija timxi. Fiha jidher l-istudju preċis, la klassiku u lanqas modern, li jesprimi l-azzjoni bl-akbar eżatezza.

Meta naraw l-istatwi kbar u l-monumenti maestużi li għamel Ganni, nindunaw mill-ewwel li hu affaxxinat bil-figura umana. Dan jidher anke fl-aktar xoghlijiet bikrija tiegħu bħal Ninfa, Adam u Eva', li kien esibixxa fl-ewwel wirja tiegħu fil-Palazzo de al Salle meta l-esibizzjonijiet kienu haġa rari.

Hawn nista' naqsam ix-xoghlijiet statwarji tiegħu f'żewġ gruppi, dawk b'tema reliġjuża u oħajn b'tema profana. L-għadd tagħhom hu impressjonanti, wisq iżjed l-esekuzzjoni artistika tagħhom. Hemm ma nistax ma nsemmix il-

"Maternita" (2 ft, plaster, Bonnici 1956) li turi l-omm b'dirgħajha miftuħa biex tilqa' 'l uliedha, u l-monument sepulkrali fl-Addolorata tal-"Fidi, Tama u Karità": xogħol tal-konkrit għoli għaxar piedi li fih ir-ruħ hi rapprezentata permezz ta' nuda femminili mghottija b'velu li jaħbi u fl-istess hin jikkxef f'anatomija mistika r-ruħ f'titjira lejn is-Sema (1961).

L-istatwi monumentali reliġjużi huma indikazzjoni tax-xewqa ta' l-artist li jgedded l-entuzjażmu, l-enerġija u l-konvinzjoni tiegħu fil-materja li jagħmel tesprimi s-sugġett tal-kreazzjoni tiegħu. Dan narawh, ngħidu aħna, f' "San Ġużepp Haddiem" (altoriliev tal-konkrit, 16 ft, STS Paola) fejn l-istruttura arkitettonika tiġbed l-attenzjoni lejn il-figura tal-qaddis (1963) u "San Mikiel" (konkrit, 16 ft., l-ewwel fil-Kulleġġ ta' l-Edukazzjoni, Ta' Giorni, issa fil-Laboratorju tal-Paċi, Hal Far, 1967) fejn l-artist jabbanduna l-konvinzjonaliżmu ta' l-istil mingħajr ma jersprimi kompletament astratta. Għadd ta' statwi bħal "S. Marija Goretti" u "S. Tarcisju" (ġebbla, 6 ft., Oratorju tal-Mosta, 1968), "Mose" u "Elija" (siment, 12 ft., Mellieħa, 1971), "S. Anna" u "S. Gwakkin" (siment, 8 ft., Mellieħa, 1972), "S. Frangisk t'Assisi" (konkrit, 12 ft., Baħar iċ-Ċaġhaq, 1974)



u "Kristu Msallab" (cold cast bronze, 12 ft., S. Luċċja, 1975), juru l-kapaċità teknika ta' Ganni li fil-kobor ta' l-istatwa joqgħod attent li jżomm proporzjon ġust mal-komplex arkitettoniku.

B'mod partikulari trid issir riferenza għall-ghadd ta' statwi tal-Madonna li dan l-iskultur għamel tul is-snin. 'Marija Reġina' (10 piedi, Blata l-Bajda, 1965) immodelata b'mod sempliċi, hi simbolu tal-kobor u l-umilta' ta' Omm Alla. Fost l-oħrajn għandha sinjifikat kbir 'Marija Omm il-Maltin' (cold cast bronze 14 il-pied, Burmarrad 1983) mwahhla mal-faċċata tal-knisja ta' Burmarrad. Hija statwa li l-idejn miftuha tagħha u l-pass li qed tagħti jindikaw dinamizmu mistiku li jfakkrek fl-Assunta daqskemm il-Madonna ta' Pompei, li qiegħda fuq il koppla tas-Sorijiet Dumnikani tar-Rabat, Ghawdex, tnissel l-impressjoni tar-rieda qawwija ta' l-omm li tiffaċċja l-irwiefen.

Fost l-istatwi b'tema lajka nsemmi biss il-grupp statwarju, 'Id-drittijiet tal-bniedem' li bih kien rebaħ it-tieni premju f'konkors mniedi mill-UNESCO fil-1968 u l-monument ta' Dr. Nikola Zammit (8 piedi, Siġġiewi, 1977), li jfakkrek wieħed mill-aqwa studjużi li kellha Malta fis-Seklu Dsatax. Ma nistax ma nsemmix l-monument ta' l-'Indipendenza' (bronż, 28 pied, Il-Mall Floriana, 1989). Hu monument li fih tidher għaqda bejn l-astratt u l-figurattiv, b' dinamizmu simboliku l-gens jidher jinħall mill-irbit kolonjali, waqt li jara l-identità tiegħu fil-'Malta' tradizzjonali, f'qagħda u mixja determinanti, li hija espressjoni figurattiva u realistika tan-nazzjon.

Monumenti oħrajn kolossali li ssawru mill-moħh u l-idejn ġenjali ta' Bonnici, huma l-monumenti tal-Vittmi tal-Gwerra li hemm fl-Isla, Attard u dak ta' raħal twielidu, l-Mosta. F'dak tal-Isla l-artist irnexxielu jirrakonta b'xena viswali u karatteristika dak kollu li kien ġara f'dik il belt partikulari. Il-herba, il-mewt u l-hajja huma nterpretati li jidistingwi l-messaġ ta' dak li ġara fi bliet u rhula. L-ilbies tal-figuri huma differenti minn dak tal-figura fil-monument tar-raħal tal-Mosta. B'dawn l-kuluri skulturali, Ganni b'hila kbira jiddistingwi ambjent u użanzi differenti u jġib lill-ispettatur jidhol fil-istorja. Fil-monument tal-Mosta tispikka l-orijinalità artistika ta' kif jispuntaw mill-art il-lapidi b'forza hajja, dekorarati bl-ittri tal-ismijiet tal-vittmi. Idea ġdida, orijinali, li tkisser il-monotonija tas-soltu pedistal – kaxxa bl-ismijiet fuqa.

Trijonf iehor ta' monument kolossali huwa dak tas 'Sitta u ghoxrin qaddis martri tal-Ġappun' li l-iskultur Bonnici hadem għall-Belt ta' Bradford fil-Kanada. Dan insibuh iżejjen il-faċċata ta' knisja kattoлика li nbriet ftit snin ilu. Dan

il-monument twil 48 ft u fih 26 figura, jirrapreżenta patrijiet Franġiskani, Gżwiti u lajċi, qaddisin Spanjoli, Portugiżi u Ġappuniżi. F'dan ix-xogħol tinħass l-kapaċità ta' l-artist fl-interpretazzjoni tal-karattri u fil-fisonomija li tixhed in-nazzjonalità ta' kull persunaġġ. F'din l-istess knisja l-artist kreja xoghlijiet oħra. F'apside fuq l-artal 'Kristu Rxoxt' (12 ft.) figura maestuża tiddomina fuq il-qdusija u s-silenzju u l-ġabra tal-funzjonijiet liturgiċi, xogħol iehor huwa sett ta' erbatax-il stazzjon tal-Via Sagra li komplew żejnu l-armonija artistika moderna ta' din il-knisja. il-gažżetti tal-Belt ta' Bradford kellhom kull tifhir għal dan ix-xogħol artistiku ta' l-iskultur Malti.

Ganni Bonnici hu l-artist li f'kull żmien ta' l-kontribut tiegħu u għandu aktar xoghlijiet li nittamaw li l-poplu jkun jista' jgawdihom fil-futur. Hu l-artist li kien fost ta' l-ewwel li ipparteċipa f'esibizzjonijiet kemm lokali kif ukoll barra. Kien għadu kemm spiċċa l-kors mill-iskola ta' l-Arti meta, fl-1955 esibixxa fil-Palazz de la Salle. Insibuh kemm-il darba jiehu sehem f'esibizzjonijiet ta' l-Atelier Modern Art Group, ta' l-Institute for Cultural Exchange imwaqqaf min-Nutar V. M. Pelegrini u oħrajn ta' l-Arti Kontemporanja organizzażati mis-Socjetà ta' l-Arti, Manifattura u Kummerċ. Fl-esibizzjoni ta' l-Artists' Guild li kienet saret fil-1969, il-Princep Charles ta' l-Ingilterra kien tant apprezza x-xogħol tiegħu li ġie fotografat jikkarezza statwa fusa fil-'cold cast bronze'.

Intqal hafna dwar Ganni. Ġie meqjus bhala

wieħed b'ġibdiet tradizzjonali, imma li ma jinjorax tendenzi moderni tant li holoq idjoma li tassimila l-influwenzi ta' artisti bħal Moore, Epstein, Manzù u Giacometti. Dan kollu juri fl-artist konvivenza ta' attwalità li tagħtih influwenza artistika kalleidoskopika u espressjoni ta' forma li tagħmlu artist modern fuq bażi solida klassika. Illum ix-xogħol tiegħu hu magħruf mhux biss f'pajjiżna. Hu xogħol hiereġ minn sorsi orijinali b'aċċenti ta' modernità attwali. Għalhekk jekk f'Bonnici nħossu l-effett folkloristiku ta' l-ambjent Malti, naraw ukoll d-dell ta' l-arti klassika u aktar moderna li jfakkruk fl-artist f'salib it-toroq li biex isib direzzjoni juża' dak li bħal wieħed magħgħun fil-kultura Mediterranea li wiret, ifittex li jesperimenta, johloq u jikkrea bl-akbar sincerità u vitalità biex jasserixxi l-individwalità u l-orijinalità tiegħu. Ganni Bonnici ġie magħruf għall-kontribut tiegħu f'arti kontemporanja Maltija divesi drabi, billi ġie onorat b'dawn il-premijiet, f'April ta' 1982 ITALAT tal-Associazione Nazionali d'Arti Culturale d'Italia. F'Jannar ta' 1990 il-medalja tad-deheb, tas-Socjetà Maltija ta' l-Arti Manifattura u Kummerċ u f' Ottubru ta' 1993 inghata l-premju prestigjuż PREMIO CITTA di VALLETTA organizzażat ma' l-Assocjazzjoni tal-Poeti Maltin.

